



MALTA

**QORTI CIVILI
PRIM'AWLA**

**ONOR. IMHALLEF
SILVIO MELI**

LL.D.; Dip. Stud. Rel.; Dip. Can. Matr. Jur. & Proc.;
Cert. Jur. & H.R. (Strasbourg);
P.G. Dip. European Competition Law (King's College, London),
P.G. Dip. European Law (King's College, London).

Illum il-11 t'Ottubru, 2016.

Rikors Numru 569/2014 SM

Veronica Muscat (I.D. 406192 M)

vs.

Eric Sciberras Balbi (I.D. 198690 M)

Il-Qorti,

- 1.0. Rat ir-rikors guramentat promotur datat is-27 ta' Gunju, 2014, li permezz tieghu, r-rikorrenti sintetikament esponiet is-segwent: (ara foll 1)
- 1.1. Illi l-kontendenti kienu f'relazzjoni sentimentali u jidhlu ghand xulxin;

- 1.2. Illi peress li l-intimat kien minghajr impjeg fiss kien jippretendi:
 - 1.2.1. Jew li jkollu impjeg b'salarju u kundizzjonijiet tajbin;
 - 1.2.2. Jew minflok, ma jahdimx;
- 1.3. Illi din l-attitudini tal-intimat wasslet ghal disgwid bejn il-partijiet;
- 1.4. Illi fil-11 t'Ottubru, 2012, waqt li r-rikorrenti kienet fir-residenza tal-intimat tistennieh jirritorna d-dar wara "*interview*", meta rritorna informha li ma kienx interessat jiehu l-impjeg lilu offrut *stante* li l-paga offruta ma kienitx dik li kien qieghed jippretendi;
- 1.5. Illi r-rikorrenti ma qabblitx mieghu u insistiet li kien ahjar jibda jahdem, anke b'paga minima sakemm isib xi haga ahjar milli jibqa' ma jaqla xejn;
- 1.6. Illi l-intimat infurja ruhhu ghal dan il-kliem, u rreagixxa bi vjolenza billi hatfilha t-tazza tal-luminata li kellha f'idejha u vilment bla mistenni, temmgħalha t-tazza f'wiccha;
- 1.7. Illi konsegwenza tal-istess ikkagunala sfregju gravi u permanenti f'wiccha u ghamiha minn ghajnejha x-xellugija, (ara foll 4 u 5);
- 1.8. Illi feriti ohra sofferti f'wiccha hallew lir-rikorrenti wkoll ulterjarment debilitata permamentement;
- 1.9. Illi l-intimat hu unikament responsabbli għad-danni minnhu hekk ikkagunati;
- 1.10. Illi l-intimat ġia` instab hati fi proceduri kriminali introdotti fil-konfront tieghu fil-**Qorti tal-Magistrati** u kien ikkundannat disa` (9) xhur prigunerija, (ara foll 6 *et sequitur*);
- 1.11. Illi s-sentenza indikata fil-paragrafu precedenti qegħda fl-istadju tal-appell;

- 1.12. Illi ghaldaqstant ir-rikorreni aderiet din il-qorti biex l-intimat ikollu l-opportunita` jghid ghaliex din il-qorti m'ghandiex:
 - 1.12.1. Tiddikjara li l-intimat hu unikament responsabbli ghad-danni sofferti mir-rikorreni bhala konsegwenza tal-incident fuq riferit, inkluz id-danni rizultanti mid-debilita` permanenti sofferti mir-rikorreni;
 - 1.12.2. Tillikwida d-danni hekk ikkagunati mill-istess intimat, jekk hemm bzonn bl-opra ta' periti *nominandi*;
 - 1.12.3. Tikkundanna lill-intimat ihallas lir-rikorreni dawk id-danni hekk likwidati;
 - 1.12.4. Bl-ispejjez kif dedotti fl-istess rikors guramentat promotur kontra l-intimat;
- 2.0. Rat ir-risposta tal-intimat datata d-29 ta' Lulju, 2014, li permezz taghha rrisponda sintetikament bil-mod segwenti:
 - 2.1. Illi t-talbiet tar-rikorreni huma infondati;
 - 2.2. Illi mhux responsabbli ghall-incident in kwistjoni;
 - 2.3. Illi s-sentenza tal-**Qorti tal-Magistrati** fil-konfront tieghu riferita mir-rikorreni fir-rikors guramentat promotur giet appellata u ghalhekk mhix *res judicata*;
 - 2.4. Illi ghalhekk din is-sentenza hemm riferita ghandha tigi sfilzata;
 - 2.5. Illi d-dizabilita` permanenti ta' erbghin fil-mija, (40%) imsemmija fir-rikors guramentat promotur, (ara foll 2), mhix korretta;
 - 2.6. Illi mhux car jekk id-dizabilita` imsemmija mill-kunsulent u specjalista okulista fic-certifikat tieghu datat id-9 ta' Marzu, 2014, (ara foll 5), jirreferix ghal dizabilita` fil-vizjoni tar-rikorreni jew ghall-kapacita taghha li tahdem;

- 2.7. Salv risposti ulterjuri;
3. Rat id-digriet taghha datat is-16 ta' Marzu, 2016, li permezz tieghu, wara talba appozita tal-abbli rapprezentanti legali tal-partijiet awtorizzat lill-istess biex jittrattaw il-kaz bil-modalita` u fit-termini hemm indikati, (ara foll 67);
 4. Rat in-nota ta' sottomissjonijiet tar-rikorrenti datata t-8 ta' Gunju, 2016, (ara foll 132), li giet annessa *in atti* biss a bazi tad-digriet taghha datat it-22 ta' Gunju, 2016, (ara foll 147), flimkien man-nota ta' sottomissjonijiet tal-intimat datata t-22 ta' Gunju, 2016, (ara foll 149);
 5. Semghet ix-xhieda kollha prodotti;
 6. Ezaminat id-dokumenti kollha esebiti inkluzi d-dikjarazzjonijiet guramentati pprezentati *in atti*;
 7. Semghet it-trattazzjoni orali tal-abbli rapprezentanti legali tal-partijiet;

Ikkunsidrat:

- 8.0. Illi l-versjoni tal-fatti kif esposti mir-rikorrenti li taw lok ghall-procedura odjerna jistghu jigu elenkati sintetikament bil-mod segwenti:
 - 8.1. Illi meta sehħ l-incident mertu tal-procedura odjerna l-partijiet kienu f'relazzjoni sentimentali li damet sejra sena (1) u tliet (3) xhur, (ara foll 25);
 - 8.2. Illi l-iskop ta' din ir-relazzjoni kien li eventwalment jizzewgu, (ara foll 25);
 - 8.3. Illi pero` dan l-iskop sfuma meta fil-11 t'Ottubru, 2012, inqala l-incident meritu tal-procedura odjerna, (ara foll 25);
 - 8.4. Illi meta dakinhar spiccat mill-MCAST fejn kienet tattendi, r-rikorrenti marret tistenna lill-intimat id-dar tieghu il-Pieta`, (ara foll 25);

- 8.5. Illi meta waslet ir-residenza tal-intimat dan ma kienx id-dar u wara li fethitilha l-mama` tieghu, din offritilha x'tixrob sakemm l-intimat jirritorna lura d-dar, (ara foll 25);
- 8.6. Illi dakinhar l-intimat kien mar ghall-*"interview"* biex jipprova jsib xi impjeg, (ara foll 25);
- 8.7. Illi meta rritorna r-rikorrenti esprimiet ruhha fis-sens li jekk jintghazel, l-intimat kien imissu jaccetta x-xoghol offrut, (ara foll 25);
- 8.8. Illi b'reazzjoni ghal dan il-kliem, l-intimat intilef, u "...qabad it-tazza li kont qed nixrob minnha u temmahhili m'ghajnejja", (ara foll 25);
- 8.9. Illi rizultat tal-istess:
 - 8.9.1. Bil-forza tal-impatt it-tazza inkissret ma' wicc ir-rikorrenti;
 - 8.9.2. Beda hierreg hafna demm minn ghajnejn ir-rikorrenti, (ara foll 25);
 - 8.9.3. L-intimat ippanikja, (ara foll 25);
 - 8.9.4. Meta saret taf il-mama` tal-intimat b'dak li kien gara, hassha hazin, (ara foll 25);
- 8.10. Illi r-rikorrenti ttiehdet l-isptar b'ambulanza akkumpanjata mill-mama` tal-intimat, (ara foll 25);
- 8.11. Illi rizultat tal-istess agressjoni r-rikorrenti:
 - 8.11.1. Ghada ma tarax minn ghajnejha x-xellugija, (ara foll 25);
 - 8.11.2. Kellha diversi punti minn imnieherha ghal fuq mohha, (ara foll 25 u 26);
- 8.12. Illi minn dakinhar -il quddiem spickaw il-kuntatti kollha bejn il-kontendenti, (ara foll 26);

- 8.13. Illi fi triqathom fl-ambulanza lejn l-isptar, omm l-intimat infurmat lir-rikorrenti li l-intimat "... mhux l-ewwel darba li kien refa` jdejh fuq it-tfajliet li kellu qabel u sahsitra anke fuqha", (ara foll 25);
- 8.14. Illi l-hsara riskontrata f'ghajnejn ir-rikorrenti hi serjissima u irrimedjabbli (ara foll 26);
- 8.15. Illi rizultat tal-istess aggressjoni vjolenti irrizulta li inqalghet ir-retina minn ghajnejn ix-xellugija tar-rikorrenti u ghalkemm operata, d-dannu kkagunat kien wiehed irriversibbli, (ara foll 36 u 43);
- 8.16. Illi anke wara konsulta m'espert mir-Renju Unit, irrizulta li ma seta` jsir xejn fir-rigward, (ara foll 36);
- 8.17. Illi rizultat tal-istess r-rikorrenti:
 - 8.17.1. Ma tarax minn ghajnejha x-xellugija u ghalhekk gie stabbilit li ghandha dizabilita` permanenti t'erbghin fil-mija, (40%), (ara foll 36); u
 - 8.17.2. Sofriet sfregju f'wiccha, (ara foll 25 u 26);

Ikkunsidrat:

- 9.0. Illi l-verzjoni tal-intimat tista' tigi sintetikament esposta bil-mod segwenti:
 - 9.1. Illi l-kontendenti kienu t-tnejn bilqeghda fuq sufan li quddiemu kellu mejda baxxa fejn kien hemm tazza tax-xorb quddiem in-naha tar-rikorrenti, (ara foll 47);
 - 9.2. Illi l-intimat isosstni li meta resaq waqt li r-rikorrenti kienet qed tixrob, laqghat lill-istess rikorrenti, (ara foll 47);
 - 9.3. Illi rizultat tal-incident ippanikja u spicca taht xokk, (ara foll 47);
 - 9.4. Illi cempel ghall-ambulanza, (ara foll 47);

- 9.5. Illi meta l-ambulanza hadet lir-rikorreni l-isptar akkumpanjata mill-mama` tal-intimat, l-intimat baqa` fir-residenza tieghu fejn sabuh il-Pulizija, (ara foll 48);
- 9.6. Illi in vista tas-suespost isosstni li mhux responsabbli ghall-incident in dizamina, (ara foll 20);

Ikkunsidrat:

- 10.0. Illi skont ir-rapport tal-Pulizija jirrizulta sintetikament is-segweni:
- 10.1. Illi meta marru fir-residenza tal-intimat sabu biss lill-intimat jibki, (ara foll 73);
- 10.2. Illi mill-ewwel qalilhom li kien ta daqqa ta' sieq lir-rikorreni f'wiccha u konsegwenza tal-istess faqa` tazza tal-hgieg f'wiccha waqt li kienet qed tixrob minna, (ara foll 73);

Ikkunsidrat:

11. Illi fir-rigward ta' versjoni tal-fatti rilaxxata *a tempo vergine*, fis-sentenza taghha fl-ismijiet **Citadel Insurance p.l.c. kif surrogate fid-drittijiet tal-assigurat taghha Gaetano Debono u l-istess Gaetano Debono vs. Alan Chircop** datata s-26 ta' Lulju, 2013, applikabbli ghal fatti in dizamina, il-**Prim'Awla tal-Qorti Civili** irritereniet is-segweni:

“Kif gia` rilevat il-verzjoni *a tempo vergine* tinghata mis-sewwieq immedjatament jew ftit hin wara l-incident. Una volta li tali versjoni nghatat fil-mument meta l-incident ikun ghadu fis-sehh, kwindi is-sewwieq ma jkollux cans joqghod jahseb x'verzjoni tal-fatti jaqbilla jaghti. Tali verzjoni ukoll tinghata qabel ma sewwieq ta' vettura jkollu l-opportunita` li jikkonsulta ma' haddiehor u qabel ma jista` jigi influwenzat minn haddiehor dwar x'ghandu jghid. Kwindi jidher li l-verzjoni li tinghata “*a tempo vergine*” ghandha titqies li hi l-verzjoni l-aktar affidabbli”;

Ikkunsidrat:

12. Illi l-verzjonijiet sussegwenti tal-intimat ma jirrizultawx li huma verosimili u minflok il-verzjoni minnhu rilaxxata lill-Pulizija *a tempo vergine* fuq sintetikament riprodotta, (ara paragrafu numru (10.) aktar qabel u foll 73), hi ferm aktar kredibbli;
13. Illi in vista tal-istess din il-qorti hi konvinta li l-incident in dizamina ma kienx wiehed accidentalment kif jipprova jpingieh l-intimat, izda wiehed rizezzultat tal-aggressivita` voluta ezercitata fuq ir-rikorrenti mill-intimat;
14. Illi l-istess hu konfortat mill-fatt li l-intimat gia` instab hati kriminalment ta' sfregju u dizabilita` kkangunati lir-rikorrenti fejn il-piz tal-prova hu ferm aktar oneruz minn dak riskontrat fi procedura ta' natura civili bhal ma' hi dik odjerna, u dan, *nonostante* il-fatt li l-istess decizjoni tal-**Qorti tal-Magistrati** ghada *sub judice*, (ara foll 6);
15. Illi f'dan ir-rigward tal-verzjoni tal-fatti moghtija mill-intimat l-istess decizjoni tal-**Qorti tal-Magistrati** in dizamina sossostni s-segweni: (ara foll 11)

“Illi din il-verzjoni hija inverosimili ghall-ahhar u ma taghmel l-ebda sens. Jekk l-imputat ried jersaq lejn il-lemin difficilment wiehed jista` jaccetta li biex jersaq ftit fuq is-sufan min-nofs ghan-naha tal-lemin hu laqghat (b'saqajh li qatt ma nqalghu minn fuq it-tavolina) lil Muscat bit-tazza f'idejha meta hi kienet man-naha tax-xellug tieghu. Naturalment wiehed ma jridx jinsa li l-ahhar griehi Muscat soffriethom man-naha tax-xellug ta' wiccha, cioe` mhux man-naha li kienet vicin tal-imputat imma n-naha l-ohra.

“Illi fattur iehor li ghandu jassumi certa rilevanza huwa n-natura tal-griehi li soffriet Muscat. Kieku l-incident verament sehh kif spjega l-imputat huwa probabbli li t-tazza ma kienitx tinkiser pero` anke kieku kellha tinkiser, zgur li ma kienitx tikkawza l-griehi li fil-fatt soffriet Muscat. Dawk il-griehi bilfors sehhew minhabba impatt qawwi;

“Illi fil-fatt il-qorti hi konvinta li, kif qalet il-parti leza, it-tazza l-imputat qabadha b'idejh u faqagha ma' wicc

Muscat b'impatt tant qawwi li anke hu soffra griehi: dak il-qtugh li nnota l-ufficjal prosekutur u li hemm refernza ghalihom fl-istqarrija tal-imputat”;

Ikkunsidrat:

16. Illi in vista tas-suespost u tal-fatt li din il-qorti, waqt li qed tiskarta l-verzjoni tal-fatti kif esposti mill-intimat, qed tistrieħ fuq il-verzjoni tar-rikorrenti, hi sodisfatta li d-danni kkagunati lir-rikorrenti gew ikkagunati mill-intimat meta bi vjolenza arroganti faqqa t-tazza tal-hgieg f'wicc ir-rikorrenti bil-konsegwenzi kollha rizzultanti mill-istess;
17. Illi ghalhekk huwa l-intimat li hu unikament responsabbli ghad-dizabilita` permanenti riskontrata u ghad-danni kollha minnu hekk ikkagunati lir-rikorrenti;
18. Illi *di piu`*, ghandu jkun pacifiku li d-dizabilita` riskontrata hi wahda verament ta' natura serja fejn tfajla fl-aqwa tagħha sofriet sfregju f'wiccha u tilfet ghajnejha x-xellugija;

Ikkunsidrat:

- 19.0. Illi rigward id-danni sofferti mir-rikorrenti kagun tal-aggressjoni vjolenti gratuwita tal-intimat fuq ir-rikorrenti, jinghad sintetikament is-segwenzi:
 - 19.1. Illi l-esperti medici involuti t-tnejn jaqblu li l-ferita riskontrata f'ghajnejn ir-rikorrenti hi serjissima, (ara foll 36 u 43);
 - 19.2. Illi *di piu`*, il-konsulent involut jistabbilixxi *ex parte* li d-dizabilita` riskontrata f'ghajnejn ir-rikorrenti hi ta' erbghin fil-mija, (40%), (ara foll 36);
 - 19.3. Illi in effetti, l-istess rikorrenti tilfet id-dawl mill-istess ghajn, (ara foll 36);

Ikkunsidrat:

20. Illi f'dan l-istadju allura hu necessarju li ssir riferenza ghall-artikli 1031 sa 1033 tal-Kodici Civili li jitfgħu dawl fir-rigward li izda, a skans ta' dilungar inutili, mhux ser jigu hawn riprodotti;

21.0. Illi fir-rigward tal-istess artikli jingħad sintetikament is-segwent:

21.1. Illi wiehed iwiegeb għall-hsara li ssir htija tiegħu;

21.2. Illi ikun fi htija kull min ma juzax il-prudenza, d-diligenza u l-hsieb ta' missier tajjeb tal-familja;

21.3. Illi hadd ma jwiegeb fin-nuqqas ta' disposizzjoni espressa, għall-hsara kkawzata b'nuqqas ta' prudenza, ta' diligenza jew ta' hsieb fi grad akbar;

22. Illi *di piu`*, l-artiklu 1045 tal-istess Kodici fuq indikat jghid li:

“1. Il-hsara li l-persuna responsabbli għandha twiegeb għaliha ... hija t-telf effettiv li l-għemil tagħha jkun gieb direttament lill-parti li tbat l-hsara, l-ispejjez li din il-parti setgħet kellha tagħmel minhabba l-hsara, t-telf ta' paga jew qliegh iehor attwali, u t-telf ta' qliegh li tbat l-quddiem minhabba inkapacita` għal dejjem, totali jew parzjali, li dak l-għemil seta` jgib;

“2. Is-somma li għandha tigi mogħtija għal din l-inkapacita` tigi stabbilita mill-qorti, wara li tqis ic-cirkostanzi tal-kaz, u, b'mod partikolari, x-xorta u grad ta' inkapacita` kkagunata, u l-kondizzjoni tal-parti li tbat l-hsara”;

Ikkunsidrat:

23.0. Illi fin-nota ta' sottomissjonijiet tiegħu l-intimat isosstni li wara l-incident *de quo*:

23.1. Komplet tavvanza fl-edukazzjoni tagħha u minn studenta tal-MCAST spiccat ikkwalfikat bil-B.A. (*Honours*) in *Business Enterprise*, (ara foll 154);

- 23.2. Illi tahdem ukoll bhala *accounts clerk* f'*supermarket* rinomat, (ara foll 58 u 154);
24. Illi f'dan ir-rigward issir referenza ghas-sentenza fl-ismijiet ***George Borg et nomine vs. Anthony Borg et***, datata l-**20 t'Ottubru, 2008**, fejn il-***Qorti tal-Appell*** irriteriet:
- “... illum huwa generalment rikonoxxut li kull dizabilita`, anke jekk fl-apparenza ma ghandha ebda effett fuq il-kapacita` lavorattiva ta' dak li jkun, xorta wahda hemm dritt ta' kumpens billi qatt ma jista` jigi eskluż l-effett dirett jew indirett fuq tali potenzjal”
25. Illi fil-kawza fl-ismijiet ***Carmelo Galea vs. Albert Mizzi et nomine*** datata t-**23 t'April, 2001**, il-***Qorti tal-Appell (Superjuri)*** osservat li f'dan il-qasam kellha tikkonsidra:
- “... dawk id-danni kollha konsegwenzjali li kien ser isofri bhala konsegwenza tad-debilita` permanenti li necessarjament tincidi fost hwejjeg ohra fuq il-kapacita` lavorattiva tieghu. Dana mhux biss attwalment fic-cirkostanzi tax-xoghol fejn kien jahdem l-attur imma wkoll potenzjalment f'kull attivita` ohra lavorattiva ghalih miftuha”;
26. Illi konsegwentement allura jinghad illi debilita` permanenti tista` dejjem, fil-futur, tkun ta' intopp ghar-rikorrenti Muscat u timpediha milli ttejjeb il-qagħda finanzjarja tagħha *stante* li rizzultat tal-istess ma tkunx tista` takkwista posizzjoni ahjar;

Ikkunsidrat:

27. Illi fil-mument tal-incident ir-rikorrenti kellha ghoxrin (20) sena, (ara foll 138);
28. Illi fid-dawl tal-insenjament tal-***Qorti tal-Appell*** fil-kawza fl-ismijiet ***James Spiteri vs. Joseph Magro et***, datata l-**5 ta' Dicembru, 2014**, u tat-tabella hemm riprodotta, il-“*multiplier*” li ser jigi hawn adoperat hu dak ta' seba' u tletin (37) sena;

Ikkunsidrat:

29.0. Illi fir-rigward tat-tnaqqis fl-ammont likwidat minhabba il-*“lump sum payment”* jigi sottolineat is-segwenti:

29.1. Illi fis-sentenza fl-ismijiet ***Annunziata sive Nancy Caruana vs. Odette Camilleri*** deciza fis-27 ta' Frar, 2004, il-***Qorti tal-Appell*** irribattiet li:

“Ghall-finijiet tat-tnaqqis minhabba *“lump sum payment”* id-dekors taz-zmien ghandu jibda jigi kalkolat minn meta tigi intavolata l-kawza relattiva u mhux minn meta javvera ruhhu l-incident ukoll relattiv,

29.2. Illi fis-sentenza fl-ismijiet ***Joseph Agius vs. All Services Limited*** datata it-2 ta' Gunju, 2005, il-***Prim'Awla tal-Qorti Civili*** qalet:

“... f'kazijiet kongruwi, soltu li jsir tnaqqis iehor ta' 20% ghall-fatt li jkun ser ikun hemm hlas f'daqqa *‘lump sum payment’* lill-beneficjarji. Jekk id-decizjoni pero`, tkun se tinghata wara tul ta' certu zmien, hi l-prattika li l-persentagg ta' tnaqqis jonqos, u hi konswetudni tal-qrati, li jekk kawza ddum aktar min sentejn, il-persentagg jonqos b'zewg punti ghal kull sena ohra li l-kawza ddum biex tigi deciza”;

30.0. Illi f'dan ir-rigward jigi osservat is-segwenti:

30.1. Illi l-procedura odjerna giet intavolata fis-27 ta' Gunju, 2014, (ara foll 1);

30.2. Illi l-istess qed tigi deciza fil-11 t'Ottubru, 2016, (ara foll 147);

30.3. Illi ghalhekk allura ghandu jsir tnaqqis t'20% *stante* li l-kawza odjerna qed tigi deciza *entro* s-sentejn (2) minn meta giet intavolata;

Ikkunsidrat:

31.0. Illi rigward id-dizabilita` permanenti riskontrata jinghad sintetikament is-segwenti:

31.1. Illi skont il-konsulent mediku *ex parte* inkarigat, dan jistabbilixxi li r-rikorrenti soffriet dizabilita` permanenti ta' erbghin fil-mija, (40%), (ara foll 5);

31.2. Illi jigi sottolineat li jirrizulta li ma sar l-ebda kontroezami tal-istess konsulent, anke wara li ta x-xhieda tieghu permezz ta' deposizzjoni guramentata, (ara foll 35);

32. Illi kif jirritjeni **Peter Murphy** fil-ktieb tieghu "**Murphy on Evidence**", Edizzjoni Numru 7, 2000, p. 511:

"Failure to cross-examine a witness who has given relevant evidence for the other side is held technically to amount to an acceptance of the witness's evidence in chief. It is therefore, not open to a party to impugn in a closing speech, or otherwise, the unchallenged evidence of a witness called by his opponent, or even to seek to explain to the tribunal of fact the reason for the failure to cross-examine. Accordingly, it is counsel's duty, in every case: (a) to challenge every part of a witness's evidence which runs contrary to his own instructions; (b) to put to the witness, in terms, any allegation against him which must be made in the proper conduct of the case, and (c) to put to the witness counsel's own case, in so far as the witness is apparently able to assist with relevant matters or would be so able, given the truth of counsel's case";

33. Illi in vista tal-premess, it-tielet (3) risposta tal-intimat fir-rigward tad-dizabilita` permanenti stabbilita mill-istess konsulent, (ara foll 20), ghandha tigi respinta;

Ikkunsidrat:

34. Illi fid-dawl tas-suespost l-ammont ta' danni sofferti mir-rikorrenti rizultat tal-agir vjolenti tal-intimat kif fuq elenkat qiegħed jigi applikat bil-mod segwenti:

€22,700.00: **salarju annwali** tar-rikorrenti fuq medja ta' tliet (3) snin flimkien ma zidied ghall-gholi tal-hajja, (ara foll 37);

x 37 (**multiplier**) x 40% (**dizabilita` permanenti**)
ammontanti ghal €335,960.00 li minn dan ghandu jitnaqqas l-ammont ta' 20% "**lump sum payment**"
ekwivalenti ghal €67,192.00;

35. Illi applikat b'dan il-mod kif elaborat fil-paragrafu precedenti, l-ammont ta' danni hekk likwidat allura jammonta ghal **mitejn tmienja u sittin elf, seba` mija u tmienja u sittin euro, (€268,768.00)**;

DECIDE:

- 36.0. Illi in vista tal-premess din il-qorti hi sodisfatta li r-rikorrenti pprovat il-kaz taghha skont il-ligi, u konsegwentement:
- 36.1. Tirrespingi r-risposti kollha tal-intimat Eric Sciberras Balbi;
- 36.2. Takkolji t-talbiet kollha tar-rikorrenti Veronica Muscat;
- 36.3. Tiddikjara ghalhekk li l-intimat fuq indikat hu unikament responsabbli ghad-danni sofferti mir-rikorrenti bhala rizultat tal-aggressjoni gratuwita minnu fuqha ezercitata li konsegwenza tieghu r-rikorrenti soffriet id-dizabilita` permanenti serja fuq riskontrata;
- 36.4. Tillikwida d-danni hekk ikkagunati mill-intimat fuq ir-rikorrenti fl-ammont ta' mitejn tmienja u sittin elf, seba` mija u tmienja u sittin euro, (€268,768.00);
- 36.5. Tikkundanna lill-intimat Eric Sciberras Balbi biex ihallas lir-rikorrenti Veronica Muscat l-ammont hekk likwidat fil-paragrafu precedenti;

36.6. Bl-ispejjez kif dedotti fl-istess rikors guraamentat promotur kontra l-istess intimat fuq gia` riferit.

Onor. Imhalledf Silvio Meli

DECIZJONI FINALI